

KİTABXANAŞÜNASLIĞIN ELMİ-NƏZƏRİ MƏSƏLƏLƏRİ PROFESSOR ABUZƏR XƏLƏFOVUN İRSİNDƏ

Sona Əli-zadə

BDU, Kitabxanaşünaslıq kafedrasının magistrantı

Professor Abuzər Xələfov Azərbaycan kitabxanaşünaslıq elminin, kitabxanaçılıq-informasiya təhsilinin formalaşmasında misilsiz xidmətlər göstərərək elmi məktəb yaratmışdır. Abuzər Xələfov XX əsrin II yarısından müasir dövrədək Azərbaycanın ictimai-siyasi, elm, mədəniyyət, təhsil və sosial həyatında işgüzar fəallıq göstərmiş və daim dövlət tərəfindən diqqət və qayğı ilə əhatə olunmuşdur. Əməkdar mədəniyyət işçisi, Əməkdar elm xadimi, Prezident Təqaüdcüsü, “Şöhrət” ordeni, “Şərəf” ordeni, BDU-nun Fəxri professoru kimi təltiflərə malik olmuş A.Xələfov ömrünün son anlarınadək zəngin təcrübəsini yaratdığı kitabxanaşünaslıq elmi məktəbinin yetirmələrinə öyrətməklə yanaşı, Bakı Dövlət Universitetində ali təhsilin müasir innovasiyalarla təmin olunması istiqamətində dəyərli tövsiyələr vermişdir.

Kitabxanaşünaslığın elmi-nəzəri məsələlərinin işlənməsi, dövlət kitabxana siyasətinin tədqiqi məsələləri, kitabxana və informasiya proseslərinə texnoloji modelin tətbiqi, innovativ yanaşmalar hər zaman A.Xələfovun elmi fəaliyyətinin stimulyerici parametrləri olmuşdur. Alimin yarım əsrlik pedaqoji fəaliyyəti dövründə demək olar ki, kitabxanaşünaslığa dair bütün fənlərin elmi-nəzəri məsələləri işlənmişdir. Onun tərtibçisi olduğu, 2003-cü ildə BDU Elmi Şurasının qərarı ilə ölkəmizdə ilk dəfə olaraq “Dünyanın görkəmli dövlət xadimləri” seriyasından Ulu Öndər Heydər Əliyevə həsr olunmuş biblioqrafik məlumat kitabı Ümummilli Liderimizin şəxsiyyətinə və yaradıcı irsinə tükənməz marağın sonsuz olduğunu bir daha nümayiş etdirir. Alimin digər tədqiqatlarında qeyd etdiyimiz kimi, kitabxana quruculuğunun dövlət siyasəti məsələləri öz əksini geniş tapmışdır. Ümummilli Lider Heydər Əliyevin Azərbaycana rəhbərlik etdiyi hər iki mərhələdə dövlətin kitabxana siyasəti A.Xələfovun 2006-cı ildə çap etdirdiyi “Heydər Əliyev və Azərbaycanda kitabxana işi” adlı monoqrafiyasında öz əksini tapmışdır.

Son dövrlərdə təhsil sistemində yeni standartların tətbiq edilməsi təhsilin qabaqcıl dünya təcrübəsinə uyğunlaşdırılması və bu sahədə

aparılan islahat proqramlarının yerinə yetirilməsi sahəsindəki uğurlu fəaliyyəti bu gün kitabxana-informasiya fəaliyyətində özünü biruzə verir. Kitabxana-informasiya fəaliyyətinə kompüter texnika və texnologiyasının tətbiqi nəticəsində kitabxanaların sosial funksiyalarının daha da artdığını bildirən alim hər zaman qeyd edirdi ki, məhz bu gün informasiya texnologiyalarının kitabxana-informasiya fəaliyyətinə tətbiqi innovativ iş metoduna çevrilir. Onun fikrincə, informasiya kitabxana müstəvisindən üfqi istiqamətdə keçməli, onun bütün funksiyalarının inkişaf yolunu işıqlandırılmalıdır. A.Xələfovun elmi fəaliyyət parametrlərində dövlətin siyasi xəttində prioritet istiqamət olan multikulturalizm ideyalarının kitabxana-informasiya fəaliyyətində istiqamətlənməsi əsas və vacib yerlərdən birini tuturdu. A.Xələfov daim dövlətimiz tərəfindən ona göstərilən etimadı uğurla doğrultmuşdur. Onun layiqli davamçıları bu gün elmi-tədqiqat istiqamətində əzmlə çalışırlar. A.Xələfovun alimlər ordusunun gənc üzvlərindən doktorantlar, dissertantlar onun dəyərli tövsiyələri ilə öz elmi-tədqiqat işlərini davam etdirirlər. Respublikamızda bu sahədə aparılan elmi-tədqiqat işləri məhz onun dəyərli tövsiyələri ilə uğur qazanır.